

# Mons. Emanuel Gerada

## 60 sena saċerdot

Eżattament 60 sena ilu, iż-Żejtuni Emanuel Gerada, iben l-ispiżjar Onorato u Katarina, imwiilda Cannataci, ġie ordnat saċerdot, nhar l-1 t'Awissu, 1943, mill-Isqof Emanuel Galea, li għalkemm twieled l-Isla, kien ġie joqghod fiż-Żejtun minhabba l-gwerra. Biex jordna saċerdot, Dun Manwel Gerada kellu bżonn permess speċjali minn Ruma għaliex lanqas kien għadu għalaq l-24 sena.

Matul il-gwerra l-qniepen tal-knisja parrokkjali taż-Żejtun ma kienux idoqqu, iżda kisru s-silenzju monotonu taghhom biex daqqew ferhana nhar l-Ewwel Quddies Solenni ta' Dun Manwel tliet ġimghat wara l-Ordinazzjoni Saċerdotali tiegħu. Is-sena ta' wara hu ġie regalat borża ta' studju mill-British Council u beda kors fl-Universita' ta' Nottingham fl-Ingilterra. Fil-kors ta' Teologija fl-Universita' ta' Malta, hu kien ġie l-ewwel, u bħala riżultat ta' dan, kompla jistudja fl-Universita' Gregorjana ta' Ruma, fejn iggradwa fil-Liġi tal-Knisja. Wara qabad kors speċjali fid-Diplomazzja tal-Knisja fl-Pontificia Accademia ta' Ruma. Mons. Giovanni Battista Montini, li wara lahaq Papa Pawlu VI, kellu kliem ta' tifhir dwaru meta kiteb lil Mons. Mikiel Gonzi, Arcisqof ta' Malta.

Wara dawn l-istudji bdiet ghalih karriera twila diplomatika. Fl-1952 beda jaħdem fl-Internunzjatura ta' l-Eġittu u sena wara ġie mibgħut New Delhi, l-Indja. Kien dak iż-żmien li Dun Manwel ġie onorat bit-titlu ta' Kamrier Sigriet tal-Papa.

Fl-1956, Dun Manwel, issa monsinjur, mar l-Irlanda bħala segretarju tan-Nunzju, l-E.T. Mons. Levame. Fl-1960 ġie trasferit bħala uditore għan-Nunzjatura ta' Tokjo, il-Ġappun, u hames snin wara sab ruhu fil-Messiku. Fl-1967 ġie ordnat isqof fil-Kon-Katidral ta' San Ġwann, Malta, u mahtur ukoll isqof awżiljarju ta' Malta u isqof titolari ta' Nomentum. Fl-1974 Mons. Gerada ġie nominat Nunzju għall-Vatikan fil-Gwatemala u El Salvador, u hawn kellu probabilitment l-aktar perjodu iebes u delikat fil-hajja kollha tiegħu diplomatika, għaliex kien żmien meta dawn il-pajjiżi

kienu mifnija b'firda kbira bejn il-Gvernijiet u l-bdiewa foqra. Fl-1980 Mons. Gerada inhatar Pro-Nunzju fil-Pakistan u fl-1989 Nunzju fl-Irlanda.

Minn qalbna nifirhu lil Mons. Gerada fl-okkażjoni sabiha tal-Ġublew tad-Djamant ta' l-Ordinazzjoni Saċerdotali tiegħu, u flimkien miegħu, inroddu ħajr lill-Mulej għall-missjoni li, bil-grazzja Tiegħu, Mons. Gerada gharaf iwettaq bħala saċerdot għall-ġid tal-Knisja Mqaddsa, f'dawn l-aħħar sittin sena li għaddew.

**Dun Joe Abela**



**John Cutajar**  
**HIGH QUALITY SECOND HAND CARS**  
**MOB : 9944 3221**